

ଦୟାନଦୀ

ଗାୟତ୍ରୀବାଳା ପଞ୍ଚା

ଯୁଦ୍ଧ କେବେ ସମ୍ପୂର୍ଣ୍ଣ ଫେରାଏନାହିଁ
ବା ଦିଏନାହିଁ ଶାନ୍ତି
ଯୁଦ୍ଧ ଆଦୌ ପ୍ରଗତି ଆଣେନା
ବରଂ ଆଣେ ପଶ୍ଚାତ୍ତାପ, ପୀଡ଼ା ଅସରନ୍ତି ।

ହେ ଅସଂଖ୍ୟ ଚରା, ଜଣା ଜଣା କରି
ତମକୁ ଡାକିବି ଏବେ କେଉଁ ନାଁରେ !
ଖାଲି କ'ଣ ଆକାଶରେ, ତମେ ତ ଜଳୁଚ ଏବେ
ମୋ ଅନ୍ତଃକରଣରେ । ଖୁବ୍ ଉଜ୍ଜ୍ୱଳ ଭାବରେ ।

(୯)

କେହି ଜାଣନ୍ତିନି
ନଇର ବି ଆତ୍ମା ଥାଏ
ଆତ୍ମା ଥାଏ ଗଛଲତାଂକର
ପବନର, ପୃଥିବୀର ଓ ଆକାଶର, ଏମିତିକି
ଭସା ବଉଦର ।
ନିହତ ସୈନ୍ୟମାନଙ୍କୁ ଆଉଁସିଲାବେଳେ
ଅରିଭଠେ ସେଇ ଆତ୍ମା
ଯେମିତି ପ୍ରଚଣ୍ଡ ବଜ୍ରପାତରେ
କଂପୁଟି ମେଦିନୀ
ଧାରଧାର ଲୁହ ବହିଯାଏ ଆଖିରୁ
ଓ ହୃଦୟ ହଠାତ୍ ସ୍ଥିର ହୋଇଯାଏ ।

ଆକ୍ରମଣର ମୁକାବିଲା କରିବାକୁ
ତପ୍ତ ସୈନ୍ୟମାନେ
ଓ ତାଙ୍କର ଦୟା ଦୟା ଜଳୁଥିବା
ଆଖିତୋଳା
ଗୋଟିଏ ଗୋଟିଏ ସୂର୍ଯ୍ୟ
ଯାହା ମତେ ଆଲୋକିତ କରେ
ଓ ଜଣାଏ ଯେ
ଦେଶର ଦାୟତ୍ତ ବଡ଼ ନୁହଁ
ବ୍ୟକ୍ତିଗତ, ପାରିବାରିକ ଦାୟ
ଆଗ ଦେଶ, ପରେ 'ମୁଁ ପଣ' ।

ମୋ ଦେହର ଯେତେ ଖାଲିଜାଗା
ଭିତ୍ତିରୁ ଅଚାନକ
ମୁଁ ଆଗପରି ବହେ, ବହିଯାଏ
ଆଗକୁ ଆଗକୁ
ପାଣି ସହ
ରକ୍ତ ସହ
ଅଳିଆ ଆବର୍ଜନା ସହ
କ୍ଷତ ଓ ଖାବରା ସହ
ମୁଁ ବହିଯାଏ
କିମ୍ବଦନ୍ତୀ ପାଲଟିଯାଏ ।

ଦୟାନଦୀ...

ଇତିହାସକୁ ଘୋଷି ମୁଖସ୍ଥ କଲେ
ଇତିହାସ ବାକି ରହେନାହିଁ ।

ଇତିହାସର ଆତ୍ମା ପବନରେ ଥାଏ
ତକେଇ ଚାଲିଥାଏ ସମୟର କାରୁଯାକ
ଶାଗୁଆ ଦିଶେ ବୋଲି
ଲୋଭରେ ତାକୁ ତୋଳିନିଉଥାଏ ମଣିଷ ।

ମୁଁ ବି ବାରବାର ସେଇ ଲୋଭରେ ପଡ଼େ
ଭ୍ରମରେ ଘାରିହୁଏ
ରକ୍ତରେ ଲାଲ୍ ହୋଇଯିବା
ଦୟାନଦୀ କୂଳରେ ଯାଇ ଛିଡ଼ାହୁଏ ନିଶାନ୍ଧରେ
ପଚାରେ, ଆଜିଯାଏଁ ବି ଧରିରଖିବୁ
ସେଦିନର ଲାଲ୍ ରଂଗରୁ ଚିମୁଟାଏ
ସେ ପୁରୁଣା ଘା'ରୁ ଦରଜ ଚିକିଏ
ଏତେ ବର୍ଷପରେ, ଏତେ ପାଣି ବହିଗଲାପରେ !

ଦୟାନଦୀ କିଛି କହେନି ।

ମୁଁ ଇତିହାସକୁ ଯାଏ
ସେଠି ଅସଂଖ୍ୟ ନଦୀ, ଅସଂଖ୍ୟ କୂଳ
ସେଠି ଛିଡ଼ାହେଇ ମୁଁ ଚିକ୍କାର ଛାଡ଼େ ତ
ଦୟାନଦୀ ଭିଡ଼ିମୋଡ଼ିହୋଇ ପଶିଯାଏ ମୋ ରକ୍ତରେ
ମୋ ରକ୍ତ ଆହୁରି ଗାଢ଼ ଦିଶେ
ଗଭୀର, ବିସ୍ତୃତ ହୁଏ
ମତେ ଲାଗେ ମୋ ଧମନୀ ଭିତରେ
ଦୟାନଦୀର ପାଣିଧାର
ମୋ ଦେହ ହିଁ ଦୟାନଦୀ
ରକ୍ତ-କ୍ଷୋଭ-ପଶ୍ଚାତ୍ତାପରେ କଳକଳ ।

ସ୍ୱପ୍ନର ରଂଗ, ସୌନ୍ଦର୍ଯ୍ୟର ରଂଗ
ସୌହାର୍ଦ୍ଦ୍ୟର ରଂଗ, ସଦ୍‌ଭାବନାର ରଂଗଭଳି
ଦୟାନଦୀର ରଂଗ
ଓଡ଼ିଶାର ପ୍ରତି ଶିରାରେ ଥାଏ
ଭବିଷ୍ୟତ ଆଖି ସାମ୍ନାରୁ ଲୁଚିବାଯାଏଁ
ମୋଡ଼ ପାଖରେ ଛିଡ଼ାହେଇ ଦୟାନଦୀ
ମଣିଷକୁ ମଣିଷପଣିଆ ଆଡ଼େ ବାଟ ଦେଖାଉଥାଏ ।

(୧୧)

ଗୋଟିଏ ମୃତ୍ୟୁରୁ ଅନ୍ୟ ଏକ ମୃତ୍ୟୁ
ଜମା ନୁହଁ
ଖୁବ୍ ବେଶୀ ଦୂର ।

ଗୋଟିଏ ମହାଭିଳାଷରୁ
ଅନ୍ୟ ଏକ ମହାଭିଳାଷ ଯେମିତି
ସମୟର ଉଦ୍ଧତ ସ୍ଵାକ୍ଷର ।

ଏତେ ଲୋଭ, ଏତେ ଉଦଗ୍ର କାମନା
ସେ ରଜାର ଲଲାଟରେ
ଏତେ ବିଷ ଶିରାଧମନୀରେ
ଯାହା ସମୟକୁ ହତଚକିତ କରିଦିଏ
ଖୁବ୍ ଅସ୍ଥିର ଭାବରେ ।

ହେ ରଜା, କ୍ଷମତାର ଅଲୀକ ମୋହରେ
ଭୁଲିଯାଅନା ଧର୍ମ ଅଧର୍ମ
ଆହୁର୍କା ଓ ପିପାସାଠୁଁ, ଭୋକ ଓ ଅଭୀପ୍ସାଠୁଁ
ଧର୍ମ ବଡ଼, ମଣିଷପଣିଆ ବଡ଼ ।

ସୌହାର୍ଦ୍ଦ୍ୟରେ ଯେମିତି ଗଢ଼ିଚାଲେ ସଂସାର
ସେମିତି ମୃତ୍ୟୁରେ ବି ଅଟକିଯାଏନି ମହାକାଳ
ପ୍ରଳୟ ପୋଛିନେଲା ପରେ ସବୁ ସବୁଜିମା
ପୁଣିଥରେ କଅଁଳେ ଧୁଂଟାଗଛରେ ପତ୍ର, କଢ଼ ।

କେବଳ ରକ୍ତରଂଜିତ ହୁଏ ବସ୍ତୁକ୍ଷରା
ପରିହାସ ଯୁରିବୁଲେ ଅରଣ୍ୟଠୁଁ ଅନ୍ତରୀକ୍ଷ ସାରା
ମୂକ ହୋଇ ବସିଥିବା ସଂସାରର ଫିରୁନଥାଏ ପାଟି
ତଥାପି କୋରିହେଇଯାଉଥିବା ଅନ୍ତଃସ୍ଥଳରୁ ଗଳ୍ପରେ ସାହସ, ବଂଚିବାର ।

କଳିଂଗ ରାଜ୍ୟ ଯେ ପରା
ହତବାକ୍ ସ୍ଵୟନରୁ ଜନ୍ମନିଏ ଭୂଣ, ବୀରତ୍ଵର ।

(୧୨)

ମୁଁ ଦେଖିଛି ମଣିଷର ଭୋକ
ଭୋକ ପାଇଁ ମଣିଷ
ପ୍ରଥମେ ଦୁନିଆ ସହିତ ଲଢ଼େ
ଓ ପରେ ଲଢ଼େ ନିଜ ସହ ।

ଗିଳିପକାଏ ନିଜକୁ
ଓ ପରେ ନିଜ
ସମୟ ସୁବିଧା ଦେଖି
ଗିଳିଥିବା ଖାଦ୍ୟ ପାକୁଳି କରେ ।

(୧୬)

ଆଜି ଦିନ ବିତିଗଲା ।

କାଲିର ସକାଳ ଆସି ଛିଡ଼ାହବ
କେଉଁଭଳି ରୂପଧରି ମୋ ସାମ୍ନାରେ !
ଭୟଂକର ଅବସାଦ ପୁଣିଥରେ ଝଟକିଉଠିବ କି
ଆସନ୍ତା କାଲିର ସୂର୍ଯ୍ୟୋଦୟରେ
ଅତି ଉଜ୍ଜ୍ଵଳ ଭାବରେ !

ଆଜି ରାତି ଦୀପଟିଏ ହେଇ ଜଳିଉଠିଲାଣି
ମୋ ଅନ୍ତଃସ୍ଥଳରେ ।
ନିହତ ସୈନିକମାନେ ଦୀପହେଇ ଜଳୁଛନ୍ତି
ଦାରୁଣ ଦୁଃଖରେ ଏମିତି ଝଲସି ଉଠିବା ବି
ଲେଖାଥିଲା ମୋ କପାଳେ !

ଏ ରାତି କେବେହେଁ ନ ପାହୁ ବୋଲି
ପ୍ରାର୍ଥନା କରିବି କି ଆଉ !
ସରିଯାଉ, ଯୁଗଟିଏ ସରିଯାଉ ବରଂ
ଭୀଷଣ ମୃତ୍ୟୁର ଏ ଆୟୋଜନ ବନ୍ଦ ହଉ ।
ରକ୍ତରୁ ଉଭେଇ ଯାଉ ପ୍ରତିହିଂସାର ଗରଳ
ଆଖିଡ଼ୋଳାରୁ ଲିଭିଯାଉ ଅହଂକାରର ଅନଳ
କେତେ ଆଉ ଧକେଇଧକେଇ କାନ୍ଦିବ ଏ ମାଟି
ଆଉଁସିବ ମରଣକୁ
ପଟାଳି ପଟାଳି ହୋଇ ଶୋଇଥିବା ସୈନ୍ୟଦଳଙ୍କର ।

ହେ ଆସନ୍ତା କାଲିର ସକାଳ
ମୋତେ ଆଉ କରନାହିଁ ବିକଳବିବଶ
ଦେଖ- ଆହୁରି ଆହୁରି ରକ୍ତ ମିଶି
କେଡ଼େ ବେଶୀ ଲାଲ୍ ଦିଶିଲାଣି
ମୋ ଅଭ୍ୟନ୍ତର !

(୨୪)

ଥରେ ଥରେ ଇଚ୍ଛାହୁଏ
ଇତିହାସକୁ ମାଟିପିଣ୍ଡୁଳାଟେ କରି
ଭସେଇ ନିଅନ୍ତି ମୋ ପାଣି ସୁଅରେ ।

ଥରେ ଥରେ ଇଚ୍ଛାହୁଏ
ହଠାତ୍ ଶୁଖିଯାନ୍ତି
ମୋ ଛାତିରେ ଉପୁଜାନ୍ତା ଶସ୍ୟ କେହି
ମୁଁ ସବୁଜ ଦିଶନ୍ତି ।

(୧୮)

ପରିସ୍ଥିତି ଠେଲିନିଏ ମତେ
ଓ ମୁଁ ବହିଯାଏ ।

କାହାର ଚୁଡ଼ି ରୁଣୁଝୁଣୁ ଶବ୍ଦ
ମୋ କାନ ଡାକ୍ ଦା କରିଦିଏ
ତ କାହାର କଇଁ କଇଁ କାନ୍ଦ
ମୋର କଲିଜା ଥରେଇ ଦିଏ ।

ଦୁଇଗୋଟି ଭାଗ୍ୟ ମତେ ଟାଣିନିଏ
ଦୁଇଗୋଟି ଶାଖାପରି
ଗୋଟିକରେ ପାତ୍ରା
ଆରଟିରେ ପଶୁଠାପ
ଗୋଟିକରେ ସାଦାପାଣି
ଆରଟିରେ ରକ୍ତ
ଭୋଗିବା ଅନିବାର୍ଯ୍ୟ ସତ ।

(୧୯)

ନଦୀ ପାର ହୁବାରେ ଅଭ୍ୟସ୍ତ ଲୋକେ
ଜାଣନ୍ତି ନାହିଁ ଜୀବନକୁ ପାର ହବାର
କଳା
ଓ କୌଶଳ

ଅଧା ବାଟରେ ଅଟ୍ଟକି ଯା'ନ୍ତି
ଓ ସରିଯା'ନ୍ତି
ଓ ଇତିହାସ ପାଲଟିଯା'ନ୍ତି ।

(୨୦)

ମୋ ପଠାରେ ପଢ଼ିଥିବା
ହେ ନିହତ ସୈନ୍ୟମାନେ
ଆସ, ଆସ ! ମୁଁ ତମ ଆଖିରୁ ଶୁଖିଯାଇଥିବା
ଲୁହ ଦାଗ ପୋଛିଦିଏ,
ପୋଛିଦିଏ ତମ ଦେହରୁ ଓ ପୋଷାକପତ୍ରରୁ
ରକ୍ତ ଛିଟା, ଧୂଳିମଳି
ଆସ, ପୁଣିଥରେ ତମକୁ
ସାଧାରଣ ମଣିଷର ବେଶ କରିଦିଏ,
ଠିକ୍ ପୂର୍ବଭଳି ।

ତମକୁ ସାଂଢ଼ନା ଓ ଆଶ୍ୱାସନା ଦବାଛଡ଼ା
ମୋ ପାଖରେ ଆଉ କିଛି ନାହିଁ
ଚୋପାଏ ପାଣି ବି ନାହିଁ
ଯାହା ଦେଇ ଶେଷ ମେଢ଼ିପାରିଥାନ୍ତି
ତମର ପ୍ରାଣବାୟୁ ଉଡ଼ିଯିବା ବେଳେ
ଦେଖ, ଦେଖ
ମୋ ଦେହରେ ତଳେ ପାଣିନାହିଁ
ରକ୍ତରେ କୁଡ଼ୁକୁଡ଼ୁ ଦେହ ମୋର
ମୁଁ ମିଛ କହୁନାହିଁ ।

ଖାଲି ରକ୍ତ ନୁହଁ
ବିଷାଦରେ, ବେଦନାବୋଧରେ ମୁଁ କୁଡ଼ୁସୁଡ଼ୁ
ଏ ବିଦାୟ ବେଳାରେ ତମକୁ ଭେଟିଦିବା ପାଇଁ
ଅଶ୍ରୁଛଡ଼ା ମୋ ପାଖରେ ଆଉ
କିଛି ବୋଲି କିଛି ନାହିଁ ।

ତମକୁ ଶୁଭୁଛି କି ମୋ ବିଳାପ ଧ୍ୱନି
ଯାହା ଜନ୍ମଜନ୍ମାନ୍ତର କ୍ଷେପି ପହଞ୍ଚିଯାଏ
ଦୂରବଞ୍ଚି ଭବିଷ୍ୟର ଖଣ୍ଡମଣ୍ଡଳରେ
ଯାହା କାଳ ପରେ କାଳ ଅପରିବର୍ତ୍ତିତ ରହେ
ଓ ତରାଟିଏ ହୋଇ ଜଳୁଥାଏ ଦୂର ଆକାଶରେ ।

ହେ ଅସଂଖ୍ୟ ତରା, ଜଣ ଜଣ କରି
ତମକୁ ଡାକିବି ଏବେ କେଉଁ ନାଁରେ !
ଖାଲି କ'ଣ ଆକାଶରେ, ତମେ ତ ଜଳୁତ ଏବେ
ମୋ ଅନ୍ତଃକରଣରେ । ଖୁବ୍ ଉଜ୍ଜ୍ୱଳ ଭାବରେ ।

(୩୮)

ମୁଁ ରାସ୍ତା ଖୋଜୁଛି ।
ଖୋଜୁଛି ବାଟ
ମୋର ରକ୍ତଜ ଉଦ୍‌ଘାତକୁ ।

ଏହା ସେହି ପାଣିଧାର
ଯାହା ଗଢ଼ିଆସିତି ଗୋଟେ ଜାତିର
ପରମ୍ପରା ଓ ଗୌରବ ସହ
ଏବେ ଯାହା ଗଢ଼ିଆସୁଛି ନିଃଶବ୍ଦ ହାହାକାରକୁ
ଶୂନ୍ୟ ଚାହାଣୀକୁ ।

ମୁଁ ରାସ୍ତା ଖୋଜୁଛି
ପହଞ୍ଚିବାକୁ ଗୋଟେ ସୁନ୍ଦର ଦିନ ପାଖରେ
ଯୋଉ ଦିନଟି ଫୁଟିଥିବ ଗୋଟେ ଫୁଲପରି
ସତେଜ, ସ୍ମିରଣ
ଯୋଉ ଦିନଟି ବିତିଯାଉନଥିବ
କୌଣସି ଉକ୍ତା କି ଉଦ୍‌ଦେଶ୍ୟ ଭାବରେ
ଯୋଉ ଦିନରେ କେହି ଜଣେ ବି କୋଉଠି
ମରିନଥିବେ ଅକାଳରେ, ଯୁଦ୍ଧରେ, ମହାମାରୀରେ
ଯୋଉ ଦିନଟି ଆଦୌ ଗଢ଼ାହୋଇନଥିବ
ଦୀର୍ଘଶ୍ୱାସରେ, ଧିକ୍କାରରେ, ପଶ୍ୟାଫଳରେ ।

ମୁଁ ରାସ୍ତା ଖୋଜୁଛି
ଓ ରାସ୍ତା ଖୋଜୁଖୋଜୁ ଏମିତି
ଆତ୍ମବିସ୍ମୃତ ହୋଇଯାଇଛି ଯେ

ମୋ ଦେହରେ ପାଣି ବୋହୁଛି ନା ରକ୍ତ
ପାସୋରିଯାଉଛି କ୍ଷଣକରେ

ଓ ପୁଣି ଚମକି ଉଠି ଦେଖୁଛି
ଏହା ସେହି ରକ୍ତଧାର
ଯାହା ନିରିଡ଼ିଆସୁଛି ପ୍ରତ୍ୟେକ ଯୋଦ୍ଧାର କ୍ଷତରୁ
ଓ ମତେ ଅଲଗା କରି ଦଉଛି
ମୋର ବର୍ଷ ବର୍ଷର ସ୍ୱଚ୍ଛଳତାରୁ
ଜଣକର ରକ୍ତ
ଆର ଜଣକର ରକ୍ତ
ଆର ଜଣକର ଓ ଆର ଜଣକର ରକ୍ତ
ସବୁ ଏକାକାର ହୋଇଯାଉଛି
ମୋ ଭିତରେ

ବିଳାପ ଧ୍ୱନିରେ ମର୍ମସ୍ପନ୍ଦ କମ୍ପିଉଠିଲା ବେଳେ
ମୁଁ ଧାଇଁଛି ପ୍ରବଳ ବେଗରେ

ଓ ଖୋଜୁଛି ରାସ୍ତା
ଯେଉଁଠାରେ ନିଜ ମୁହଁକୁ ସ୍ପଷ୍ଟଭାବେ
ଦେଖିପାରିବ ଯେ କେହି

ନିଜ ଭିତରର ସ୍ୱଚ୍ଛତାରେ ।

(୪୨)

ମତେ ସ୍ୱଚ୍ଛନ୍ଦ କରୁଥିବା ବୁଦ୍ଧେ ଲୁହ
ମୁଁ କେବେ ବି ବୁଝାଇପାରିନି ।

ମୋ ଦିହଯାକ ଅକାତକାତ ପାଣି
ପାଣିଯାକ ମାଛ, କଂକଡ଼ା, ପଂକ, କାଦୁଅ
ଗୁଲ୍ଲ ଲଟା ଶିଉଳି ପଥର
ତା' ଭିତରେ ବୁଦ୍ଧେ ଲୁହ
ଜର୍ଜର କ୍ଷତଟିଏ
କା' ଆଖିକୁ ଦିଶିନି ।

ଗତକାଳି ମୁଁ ଥିଲି
କେବଳ ନଇଟିଏ
ଓଡ଼ିଶା ମାନଚିତ୍ରରେ
ମହାନଦୀ, କାଠଯୋଡ଼ି, ବିରୁପା, ବୈତରଣୀ ପରି
ଗୋଟେ ଛୋଟ ଶାଖାନଇ

ଏବେ ମୁଁ ଓଡ଼ିଶାର ଇତିହାସରେ
ସବୁରି ପଶ୍ୟାଫଳରେ, ପାତାରେ
କ୍ରୋଧରେ ଓ କାରୁଣ୍ୟରେ
ଅଛ ଅଛ ଅନ୍ୟମନସ୍କତାରେ
ଅକାଳରେ ଇଡ଼ିଯାଇଥିବା ବୁଦ୍ଧାବୁଦ୍ଧା ରକ୍ତରେ
ଓ ଖଣ୍ଡିଆତଳର ଅବଶିଷ୍ଟାଂଶରେ

ଅନ୍ୟମାନଙ୍କଠୁଁ କେତେ ଅଲଗା ମୁଁ
ମୋ ନଇକୂଳିଆ ପବନଯାକ
ଆଉଁଷିଣିଆ ରକ୍ତ ଗନ୍ଧ
ଶାରୁଆ କ୍ଷେତଯାକ ଭଙ୍ଗାହାଡ଼
ପଚିଯାଇଥିବା ଆଙ୍ଗୁଠି
କେରା କେରା ମୁଣ୍ଡବାଳ
ଛିଣ୍ଡା କୁଠା, ଭଙ୍ଗା ରଥଚକ
ଧନୁତୀରର ଖଣ୍ଡବିଖଣ୍ଡିତ ଅଂଶ
ମୁକୁଟ ଓ ଅସ୍ତ୍ରଶସ୍ତ୍ର, ତରବାରୀର ତୁକୁଡ଼ା ତୁକୁଡ଼ା ଅଂଶ
ପବନରେ ଅଜସ୍ର ଶୂନ୍ୟତା
ଏମିତିକି ଏଇ ବାଟଦେଇ
ଉଡ଼ିଯାଉଥିବା ପକ୍ଷୀଙ୍କ କଳରବରେ
ବି ଅନୁକାରିତ ଅସଂତୋଷ
ବ୍ୟସ୍ତ ବ୍ୟାକୁଳତା

କିଏ ମତେ ଫେରାଇ ଦିଅନ୍ତା କି ପୂର୍ବଭଳି
କେବଳ ନଦୀ ହୋଇ
ବୋହିଯିବାର ସେଇ ଅବିକଳ ବାସ୍ତବତା !

(୫୨)

ମତେ ତମେ ଘୃଣା କରିବନି ପିଲେ
ଛେପ ଖଙ୍କାର ଫିଙ୍ଗିବନି
ମୋ ସ୍ଥିର ଜଳକୁ
ତମ ବିରକ୍ତ କି ଅବଶୋଷରେ ନୁହଁ
ତମ ଭଲପାଇବାରେ ଚିରକାଳ
ମୁଁ ଚାହେଁ ରହିଯିବାକୁ ।

ତମ ଲତିହାସ ବହିରେ ଯାହାଯାହା
ଲେଖାହୋଇଛି, ତା'ସତ ହୋଇପାରେ
ମୁଁ ଦୟାନଦୀ ନୁହଁ
ରକ୍ତନଦୀ ପାଲଟିଯାଇ
ସେଇ ନାଁରେ ଚିହ୍ନା ପଡ଼ିପାରେ

ହେଲେ ମୁଁ ରକ୍ତପିପାସୁ ନୁହଁ
ପଳପଳ ରକ୍ତ ପିଇଯିବା
ଓ ପଳପଳ ରକ୍ତକୁ ନିଜ ଭିତରେ
ଧାରଣ କରିବା
ଏକାକିଆ ନୁହଁ ।

ତମେ ଯାହାକୁ ରକ୍ତ କହୁଛ ପିଲେ
ମୁଁ ତାକୁ ବଳିଦାନ ବୁଝେ
ସବୁରି ବଳିଦାନର ସାକ୍ଷୀହୋଇ
ଯୁଗ ଯୁଗ ନିଜ ସହ ଯୁଝେ ।

ମତେ ତମେ କେବଳ
ନଇଚିଏ ଭାବିବନି ପିଲେ
କେତେ ତାପ
କେତେ ଚାପ
କେତେ ଅନୁତାପ
ଗୁଡ଼େଇ ତୁଡ଼େଇ ହୋଇ
ମୁଁ ମୋ ନିଜ ଚାରିପଟେ ଘୂରେ
ଯାହାକୁ ତମେ ବୁଝ ସମୟ ଗଢ଼ିଚାଲିବା
ସମୟ ସେଇ ପଥର, ଯାହାକୁ କାଟିକାଟି
ମୁଁ ଆଗକୁ ଆଗକୁ ବଢ଼େ ।

(୬୧)

କାଲି ରାତିରେ ପୁଣିଥରେ
ନୂଆପାଣି ପଶିଚି ଦେହରେ ।
ମୋ କୂଳରେ ବାଦାମ୍ ଛଡ଼େଇ
ଖାଉଥିବା ଦଳେ ଯୁବକ
ସେ ପାଣିକୁ ଚବର ଚବର କଲେ
ଫିଙ୍ଗିଲେ ବାଦାମ୍ ଚୋପା
ନିଜ ନିଜ ଅଭାବ, ଅସହାୟତା
ଗପି ଗପି ଅଧରାତିରେ ଘରକୁ ବାହୁଡ଼ିଗଲେ ।

ଖରାବେଳେ ଦି'ଚାରିଟା ବଗୁଲିଆ ପିଲା
ଦୁଲ୍‌ଦାଲ୍ ଡେଇଁପଡ଼ିଲେ ମୋ ଭିତରକୁ
ପହଁରାରେ ମାଡ଼ିଗଲେ ଏମୁଣୁ ସେମୁଣୁ
ଓଦା ସରସର ହୋଇ ଉଠିଗଲେ କୂଳକୁ
ତାଙ୍କ ଓଦା ଓଦା ଦେହ, ଓଦା ଓଦା ଆଖିର
ସତେଜତାରେ ମୁଁ ବାଟ ଭୁଲିଗଲି
ନିଜ ଭିତରକୁ ।

ବର୍ଷ ବର୍ଷର ଗ୍ଳାନି ଏବଂ କୋହ
ମିଳେଇଯାଏ ଏମିତି
ଦେଖି ପକେଇଲେ କା' ଆଖିର ପ୍ରସନ୍ନତା
ଉଛୁଳା ହସର ସୁଅ
ମୁଁ ବୁଝିପାରିଲି
ନିଜକୁ ଭଲ ପାଇବା ବି ସହଜ ହୋଇପାରେ
ହୋଇପାରେ ଏତିକି ସ୍ଵଚ୍ଛନ୍ଦ
ନିଜକୁ ଭଲପାଇଲେ କୋହରେ ଉକୁଟିଊଠେ
ବଞ୍ଚିବାର ଗାଢ଼ତମ ମୋହ ।

ଆଖପାଖ ଗାଁର ଧୋବଣି
ନୂଆପାଣି ଦେଖି
ପୁଣି ଆସିଲେ ତୁଠକୁ
ଲୁଗା କାଟିଲେ

ଘଷି ଘଷି ମଳି ଛଡ଼େଇଲେ
ପାଦ ଗୋଇଠିରୁ, ଦିହରୁ, ମନରୁ
ଗପି ଗପି ପବନରେ ଉଡ଼େଇଦେଲେ
ଅନିଦ୍ରା, ଅଶାନ୍ତି
କ୍ଳାନ୍ତି ଓ ବିରକ୍ତ

ପଠାସାରା ସଫାଲୁଗା ଉଡ଼ୁଥିଲା ଫର୍ ଫର୍
ଓ ଉଡ଼ୁଥିଲା ସେଇ ଅପାଠୋଇ ନାରୀଙ୍କର
ହସଖୁସି, କଳିତକରାଳ ।

ସବୁତକ ମଜଲା
ମୋ ଗର୍ଭରେ ସାଉଁଟିନେଇ
ମୋ ଭିତରେ ଉଇଁ ଆସୁଥିଲା ଦ୍ଵିତୀୟା ଜହ୍ନଟେ
ସଂସାର ଏଣିକି ସ୍ଵାଭାବିକ ଗଢ଼ିଚାଲିବାର ।